



Ġabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

30 ta' April 2020*

“Rinviju għal deċiżjoni preliminari – Spazju ta’ libertà, sigurtà u ġustizzja – Kontroll fil-fruntieri, aзіl u immigrazzjoni – Deċiżjoni Nru 565/2014/UE – Sistema ssemplifikata għall-kontroll tal-persuni fil-fruntieri esterni – Ċittadin ta’ pajjiż terz detentur ta’ permess ta’ residenza temporanja maħruġ minn Stat Membru – Artikolu 3 – Rikonoxximent mill-Bulgarija, mill-Kroazja, minn Ċipru u mir-Rumanija ta’ ċerti dokumenti bħala ekwivalenti għall-viżi nazzjonali tagħhom – Invokabbiltà ta’ deċiżjoni kontra Stat – Effett dirett – Rikonoxximent ta’ entità rregolata mid-dritt privat bħala emanazzjoni tal-Istat – Kundizzjonijiet – Regolament (KE) Nru 562/2006 – Kodiċi tal-Fruntieri ta’ Schengen – Artikolu 13 – Rifjut ta’ dħul fit-territorju ta’ Stat Membru – Obbligu ta’ motivazzjoni – Regolament (KE) Nru 261/2004 – Kumpens u assistenza għall-passiggieri tal-ajru fil-każ ta’ rifjut ta’ imbark – Artikolu 2(j) – Rifjut ta’ imbark ibbażat fuq in-natura allegatament inadegwata tad-dokumenti tal-ivvjaġġar – Artikolu 15 – Obbligi tat-trasportaturi bl-ajru fir-rigward tal-passiggieri – Inammissibbiltà tad-derogi previsti mill-kuntratt ta’ trasport jew minn dokumenti oħra”

Fil-Kawża C-584/18,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Eparchiako Dikastirio Larnakas (il-Qorti Distrettwali ta’ Larnaca, Ċipru), permezz ta’ deċiżjoni tat-3 ta’ Settembru 2018, li waslet fil-Qorti tal-Ġustizzja fid-19 ta’ Settembru 2018, fil-proċedura

D. Z.

vs

Blue Air – Airline Management Solutions SRL,

IL-QORTI TAL-ĠUSTIZZJA (It-Tielet Awla),

komposta minn A. Prechal, President tal-Awla, K. Lenaerts, President tal-Qorti tal-Ġustizzja, li qiegħed jaġixxi bħala Imħallef tat-Tielet Awla, L. S. Rossi, J. Malenovský (Relatur) u F. Biltgen, Imħallfin,

Avukat Ġenerali: G. Pitruzzella,

Reġistratur: R. Schiano, Amministratur,

wara li rat il-proċedura bil-miktub u wara s-seduta tat-12 ta’ Settembru 2019,

wara li kkunsidrat l-osservazzjonijiet ippreżentati:

- għal D. Z., minn K. Papantoniou, dikigoros,
- għal Blue Air – Airline Management Solutions SRL, minn N. Damianou, dikigoros,

* Lingwa tal-kawża: il-Grieg.

- għall-Gvern Ċiprijott, minn E. Neofytou u D. Lysandrou, bħala aġenti,
- għall-Gvern Ġermaniż, inizjalment minn J. Möller, T. Henze u R. Kanitz, sussegwentement minn J. Möller u R. Kanitz bħala aġenti,
- għall-Gvern Olandiż, minn K. Bulterman u J. Langer, bħala aġenti,
- għall-Kummissjoni Ewropea, minn M. Condou-Durande, C. Cattabriga, N. Yerrell u G. Wils, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tal-21 ta' Novembru 2019,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tad-Deċiżjoni Nru 565/2014/UE tal-Parlament Ewropew u tal-Kunsill tal-15 ta' Mejju 2014 li tintroduċi reġim simplifikat għall-kontroll tal-persuni fuq il-fruntieri esterni li jkun ibbażat fuq ir-rikonoxximent unilaterali mill-Bulgarija, il-Kroazja, Ċipru u r-Rumanija ta' ċerti dokumenti bħala ekwivalenti għall-viżi nazzjonali tagħhom għat-tranzitu minn jew permanenzi intizi fit-territorji tagħhom li ma jaqbzux id-90 jum fi kwalunkwe perjodu ta' 180 jum u li tħassar id-Deċiżjonijiet Nru 895/2006/KE u Nru 582/2008/KE (ĠU 2014, L 157, p. 23), tal-Artikoli 4 u 13 tar-Regolament (KE) Nru 562/2006 tal-Parlament Ewropew u tal-Kunsill tal-15 ta' Marzu 2006 li jstabbilixxi Kodiċi Komunitarju dwar ir-regoli li jirregolaw il-moviment ta' persuni minn naħa għal oħra tal-fruntiera (Kodiċi tal-Fruntieri ta' Schengen) (ĠU 2006, L 105, p. 1), kif emendat bir-Regolament (UE) Nru 610/2013 tal-Parlament Ewropew u tal-Kunsill tas-26 ta' Ġunju 2013 (ĠU 2013, L 182, p. 1, rettifika fil-ĠU 2014, L 225, p. 91) (iktar 'il quddiem il-“Kodiċi tal-Fruntieri ta' Schengen”), kif ukoll tal-Artikolu 4(3) u tal-Artikoli 14 u 15 tar-Regolament (KE) Nru 261/2004 tal-Parlament Ewropew u tal-Kunsill tal-11 ta' Frar 2004 li jstabbilixxi regoli komuni dwar il-kumpens u l-assistenza għal passiġġieri fil-każ li ma jithallewx jitlegħu u ta' kancellazzjoni jew dewmien twil ta' titjiriet, u li li jħassar ir-Regolament (KEE) Nru 295/91 (ĠU Edizzjoni Speċjali bil-Malti, Kapitolu 7, Vol. 8, p. 10).
- 2 Din it-talba tressqet fil-kuntest ta' kawża bejn D. Z. u Blue Air – Airline Management Solutions SRL (iktar 'il quddiem “Blue Air”), dwar ir-rifjut ta' din tal-aħħar li tawtorizza lil D. Z. jimbarka fuq titjira li titlaq minn Larnaca (Ċipru) lejn Bukarest (ir-Rumanija).

Il-kuntest ġuridiku

Il-KFS

- 3 Il-Konvenzjoni li timplimenta l-Ftehim ta' Schengen ta' l-14 ta' Ġunju 1985 bejn il-Gvernijiet ta' l-Istati ta' l-Unjoni Ekonomika tal-Benelux, ir-Repubblika Federali tal-Ġermanja u r-Repubblika Franċiża dwar it-tnehhija bil-mod ta' kontrolli fil-fruntieri komuni tagħhom, iffirmata f'Schengen fid-19 ta' Ġunju 1990 u li daħlet fis-seħħ fis-26 ta' Marzu 1995 (ĠU Edizzjoni Speċjali bil-Malti, Kapitolu 19, Vol. 2, p. 9, iktar 'il quddiem, il-“KFS”), tagħmel parti mill-*acquis* ta' Schengen.

4 L-Artikolu 26(1) u (2) tal-KFS jipprovdi:

“1. Il-Partijiet Kontraenti jimpenjaw ruħhom, bla ħsara għall-obbligi li jirriżultaw mis-*shubija* tagħhom għall-Konvenzjoni ta' Ġinevra li għandha x'taqsam ma' l-Istatus ta' Refuġjati tat-28 ta' Lulju 1951, kif emendata mill-Protokoll ta' New York tal-31 ta' Jannar 1967, li jinkorporaw ir-regoli li ġejjin fil-liġi nazzjonali tagħhom:

- (a) Jekk aljeni ma jithallewx jidhlu fit-territorju ta' waħda mill-Partijiet Kontraenti, it-trasportatur li jkun għabhom sal-fruntiera esterna bl-ajru, bil-baħar jew fuq l-art għandu jkun obligat immedjatement li jerga' jassumi responsabbiltà għalihom. Fuq talba ta' l-awtoritajiet ta' sorveljanza tal-fruntieri t-trasportatur huwa obligat li jiehu lill-aljeni lura lejn l-Istat terz minn fejn ikunu trasportati, jew lejn l-Istat terz li jkun hareġ id-dokument ta' l-ivvjaġġar li bih ikunu ivvjaġġaw, jew lejn xi Stat terz ieħor fejn jidhlu jidhlu żgur.
- (b) It-trasportatur huwa obligat li jiehu l-mizuri meħtieġa kollha sabiex jassigura li aljen li jingarr bl-ajru jew bil-baħar ikollu fil-pussess tiegħu d-dokumenti ta' l-ivvjaġġar meħtieġa sabiex jidhalla jidhalla fit-territorji tal-Partijiet Kontraenti.

2. Il-Partijiet Kontraenti jimpenjaw ruħhom, bla ħsara għall-obbligi li jirriżultaw mill-*ishubija* tagħhom għall-Konvenzjoni ta' Ġinevra li għandha x'taqsam ma' l-Istatus ta' Refuġjati tat-28 ta' Lulju 1951, kif emendata mill-Protokoll ta' New York tal-31 ta' Jannar 1967, u b'mod konformi mal-liġi konstituzzjonali tagħhom, li jimponu penalitajiet fuq trasportaturi li jgħorru aljeni li ma jkollhomx id-dokumenti meħtieġa għall-ivvjaġġar bl-ajru jew bil-baħar minn Stat Terz għat-territorji tagħhom.”

Id-Direttiva 2001/51/KE

- 5 Skont l-Artikolu 1 tad-Direttiva tal-Kunsill 2001/51/KE tat-28 ta' Ġunju 2001 li tissupplimenta d-disposizzjoni ta' l-Artikolu 26 tal-Konvenzjoni li timplimenta l-Ftehim ta' Schengen ta' l-14 ta' Ġunju 1985 (ĠU Edizzjoni Speċjali bil-Malti, Kapitolu 19, Vol. 4, p. 160).

“Il-mira ta' din id-Direttiva hija li tissupplimenta d-disposizzjonijiet ta' l-Artikolu 26 tal-[KFS] u li tiddefinixxi ċerti kondizzjonijiet rigward l-implimentazzjoni tagħhom.”

- 6 Skont l-Artikolu 4(1) tad-Direttiva 2001/51:

“L-Istati Membri għandhom jieħdu l-mizuri meħtieġa sabiex jiżguraw illi l-penali li japplikaw għat-trasportaturi skond id-disposizzjonijiet ta' l-Artikolu 26(2) u (3) tal-[KFS] ikunu dissuażivi, effettivi u pporzjonati [...]”

Il-Kodiċi tal-Fruntieri ta' Schengen

- 7 L-Artikolu 2 tal-Kodiċi tal-Fruntieri ta' Schengen kien jipprovdi:

“Għall-finijiet ta' dan ir-Regolament, għandhom japplikaw id-definizzjonijiet li ġejjin:

[...]

- 13) ‘gwardja tal-fruntiera’ tfisser kull uffiċjal pubbliku assenjat, skond il-liġi nazzjonali, ma' xi punt ta' qsim tal-fruntiera jew matul xi fruntiera jew fil-viċinanza immedjata ta' dik il-fruntiera li jwettaq, skond dan ir-Regolament u l-liġi nazzjonali, xogħol ta' kontroll ta' fuq il-fruntiera;

[...]”

8 Skont l-Artikolu 5(1) ta' dan il-kodiċi:

“Fil-każ ta' permanenza fit-territorju tal-Istati Membri ta' mhux aktar minn 90 jum fi kwalunkwe perijodu ta' 180 jum [...], il-kondizzjonijiet tad-dhul għal ċittadini ta' pajjiżi terzi għandhom ikunu kif ġej:

- (a) ikollhom dokument validu tal-ivvjagġar li jintitola lid-detentur jaqsam il-fruntiera [...]
- (b) huma fil-pussess ta' viża valida, jekk rikjesta skont ir-Regolament tal-Kunsill (KE) Nru 539/2001 tal-15 ta' Marzu 2001 [li jelenka l-pajjiżi terzi li ċ-ċittadini tagħhom għandhom ikollhom viża fil-pussess tagħhom meta jaqsmu l-fruntieri esterni u dawk li ċ-ċittadini tagħhom huma eżenti minn dik il-htieġa (ĠU Edizzjoni Speċjali bil-Malti, Kapitolu 19, Vol. 4, p. 65, rettifika fil-ĠU 2011, L 194, p. 39)], hlief meta jkunu detenturi ta' permess validu ta' residenza jew viża valida għal soġġorn fit-tul.
- (c) jiġġustifikaw l-ghan u l-kondizzjonijiet tas-soġġorn li jkunu bi hsiebhom jagħmlu u jkollhom mezz biżżejjed ta' sussistenza, kemm għall-perijodu tas-soġġorn li jkunu bi hsiebhom jagħmlu kif ukoll għar-ritorn lejn il-pajjiż ta' l-oriġini tagħhom jew transitu lejn pajjiż terz fejn ikunu ċerti li ser jithallew jidhlu, jew ikunu f'posizzjoni li jakkwistaw dawn il-mezzi legalment;
- (d) ma jkunux persuni li għalihom ikun inhareġ allert fis-[Sistema ta' Informazzjoni ta' Schengen (SIS)] sabiex jiġi miċhud id-dhul;
- (e) mhumiex meqjusa bħala theddida għall-politika pubblika, is-sigurtà interna, is-saħha pubblika jew ir-relazzjonijiet internazzjonali ta' xi Stat Membru partikolarment jekk l-ebda allert ma jkun inhareġ fid-databases nazzjonali ta' l-Istati Membri sabiex jiġi miċhud id-dhul għall-istess raġunijiet.”

9 L-Artikolu 7 tal-imsemmi kodiċi kien jipprovdi:

“1. Moviment trans-konfini fi fruntieri esterni għandu jkun soġġett għal verifiki mill-gwardji tal-fruntiera. Il-verifiki għandhom jitwettqu skond dan il-kapitolu.

[...]

3. Mad-dhul u l-ħruġ, ċittadini ta' pajjiżi terz għandhom ikunu soġġetti għal verifika bir-reqqa.

- a) verifika bir-reqqa mad-dhul għandhom jinkludu l-verifika tal-kondizzjonijiet li jirregolaw id-dhul stabbiliti fl-Artikolu 5(1) u, fejn hu applikabbli, ta' dokumenti li jawtorizzaw ir-residenza u l-eżerċizzju ta' attività professjonali. Dan għandu jinkludi eżami dettaljat ta' l-aspetti li ġejjin:
 - (i) il-verifika li ċ-ċittadin ta' pajjiż terz huwa fil-pussess ta' dokument validu biex jaqsam il-fruntiera u li ma jkunx skada, u li d-dokument ikun akkumpanjat, fejn applikabbli, mill-viża jew permess ta' residenza meħtieġa;
 - (ii) l-iskrutinju bir-reqqa tad-dokument ta' l-ivvjagġar għal sinjali ta' falsifikazzjoni jew kontrafazzjoni;
 - (iii) l-eżami tat-timbri tad-dhul u tal-ħruġ fuq id-dokument ta' l-ivvjagġar taċ-ċittadin ta' pajjiż terz kkonċernat, sabiex ikun verifikat, billi jitqabblu d-dati tad-dhul u tal-ħruġ, li dik il-persuna ma tkunx diġà qabżet it-tul massimu ta' soġġorn awtorizzat fit-territorju ta' l-Istati Membri;
 - (iv) il-verifika dwar il-punti ta' tluq u destinazzjoni taċ-ċittadin ta' pajjiż terz kkonċernat u l-ghan tas-soġġorn li bi hsiebu jagħmel u, jekk meħtieġ, il-verifika tad-dokumenti ta' sostenn korrispondenti;

- (v) il-verifika li ċ-ċittadin ta' pajjiż terz ikkonċernat għandu mezzi suffiċjenti ta' sussistenza għat-tul u l-għan tas-soġġorn li bi hsiebu jagħmel, għar-ritorn tiegħu lejn il-pajjiż ta' oriġini jew transitu lejn pajjiż terz, li fihom huwa/hija j/tkun ċert/a li se t/jiġi ammess/a jew li jista'/tista' jikseb dawn il-mezzi b'mod leġittimu;
- (vi) il-verifika li ċ-ċittadin ta' pajjiż terz konċernat, il-mezz ta' trasport tiegħu/tagħha u l-oġġetti li jkun qed iġorr ma jkunux ser jipperikolaw il-politika pubblika, is-sigurtà interna, is-saħħa pubblika jew ir-relazzjonijiet internazzjonali ta' kwalunkwe mill-Istati Membri. Verifika bħal din għandha tinkludi konsultazzjoni diretta tad-data u l-allerti dwar persuni u, fejn ikun hemm bżonn, l-oġġetti li jinsabu fl-SIS u fil-fajls nazzjonali tad-data u l-azzjoni li għandha tittiehed, jekk ikun hemm, bħala riżultat ta' allert;

[...]"

10 Skont l-Artikolu 13(2) u (3) tal-istess kodiċi:

"2. Id-dhul jista' jiġi miċhud biss b'deċiżjoni sostanzjata li tagħti r-raġunijiet preċiżi għaċ-ċaħda. Id-deċiżjoni għandha tittiehed minn awtorità li tingħata s-setgħa mil-liġi nazzjonali. Hi għandha tidhol fis-seħh immedjatament.

Id-deċiżjoni sostanzjata li ssemmi r-raġunijiet preċiżi għaċ-ċaħda tingħata permezz ta' formola standard, skond fl-Anness V, Parti B, miktuba mill-awtorità li ngħatat is-setgħa mil-liġi nazzjonali biex tiċhad id-dhul. Il-formola standard mimlija għandha tingħata liċ-ċittadin ta' pajjiż terz konċernat, li għandu jirrikonoxxi li jkun irċieva d-deċiżjoni li tiċhad id-dhul permezz ta' dik il-formola.

3. Persuni li jkun m'caħhda d-dhul għandu jkollhom id-dritt ta' appell. L-appelli għandhom isiru skond il-liġi nazzjonali. Indikazzjoni bil-miktub dwar il-punti ta' kuntatt li jistgħu jipprovdu informazzjoni dwar rappreżentanti kompetenti biex jaġixxu fisem iċ-ċittadin ta' pajjiż terz skond il-liġi nazzjonali għandha wkoll tingħata liċ-ċittadin ta' pajjiż terz.

[...]"

11 L-Artikolu 15(1) u (2) tal-Kodiċi tal-Fruntieri ta' Schengen kien jipprovdi:

"1. Il-kontrolli tal-fruntiera previsti fl-Artikoli 6 sa 13 għandhom jitwettqu mill-gwardji nazzjonali skond id-disposizzjonijiet ta' dan ir-Regolament u l-liġi nazzjonali.

Fit-tweqqi ta' dawn il-kontrolli fuq il-fruntiera, is-setgħat biex jinbdew proċedimenti kriminali mogħtija lill-gwardji tal-fruntiera mil-liġi nazzjonali u li jaqgħu barra mill-kamp ta' applikazzjoni ta' dan ir-Regolament m'għandhomx jiġu affettwati.

L-Istati Membri għandhom jiżguraw li l-gwardji tal-fruntiera jkunu professjonisti speċjalizzati u mharrġa sew, b'kont meħud tal-kurrikuli komuni għall-formazzjoni tal-gwardji tal-fruntiera stabbiliti u żviluppati mill-Aġenzija Ewropea għall-Ġestjoni tal-Kooperazzjoni Operattiva fil-Fruntieri Esterni tal-Istati Membri stabbilita mir-Regolament tal-Kunsill (KE) Nru 2007/2004 [tas-26 ta' Ottubru 2004 li jistabbilixxi Aġenzija Ewropea għall-Ġestjoni ta' Koperazzjoni Operazzjonali fil-Fruntieri Esterni ta' l-Istati Membri ta' l-Unjoni Ewropea (ĠU 2006, L 153M, p. 136)]. [...]

2. L-Istati Membri għandhom jinnotifikaw lill-Kummissjoni l-lista ta' servizzi nazzjonali responsabbli għall-kontrolli fuq il-fruntiera taħt il-liġi nazzjonali tagħhom skond l-Artikolu 34."

Ir-Regolament Nru 539/2001

- 12 Skont l-Artikolu 1 tar-Regolament Nru 539/2001:

“Iċ-ċittadini tal-pajjiżi terzi elenkati fil-lista ta’ l-Anness I għandhom ikunu mehtieġa li jkollhom il-pussess ta’ viża meta jaqsmu l-fruntieri esterni tal-Istati Membri.”

- 13 Il-Kazakistan jinsab fil-lista ta’ pajjiżi terzi msemmija f’dan l-anness.

Id-Deciżjoni Nru 565/2014

- 14 Il-premessi 5 u 7 tad-Deciżjoni Nru 565/2014 jipprovdu:

“(5) [...] Fir-rigward ta’ Ċipru, li implimenta r-reġim komuni stabbilit bid-Deciżjoni Nru 895/2006/KE [KE tal-Parlament ewropew u tal-Kunsill ta’ l- 14 ta’ Ġunju 2006 li tintroduċi reġim simplifikat għall-kontroll ta’ persuni fuq il-fruntieri esterni li jkun ibbażat fuq ir-rikonoxximent unilaterali mir-Repubblika Ċeka, mill-Estonja, minn Ċipru, mil-Latvja, mill-Litwanja, mill-Ungerija, minn Malta, mill-Polonja, mis-Slovenja u mis-Slovakkja ta’ ċerti dokumenti bħala ekwivalenti għall-viżi nazzjonali tagħhom għall-finijiet ta’ tranżitu mit-territorji tagħhom (ĠU 2006, L 167, p. 1),] mill-10 ta’ Lulju 2006 u fir-rigward tal-Bulgarija u r-Rumanija, li implimentaw ir-reġim komuni stabbilit bid-Deciżjoni Nru 582/2008/KE [tal-Parlament Ewropew u tal-Kunsill tas-17 ta’ Ġunju 2008 li tintroduċi reġim semplifikat għall-kontroll tal-persuni fuq il-fruntieri esterni li jkun ibbażat fuq ir-rikonoxximent unilaterali mill-Bulgarija, minn Ċipru u mir-Rumanija ta’ ċerti dokumenti bħala ekwivalenti għall-viżi nazzjonali tagħhom għall-finijiet ta’ tranżitu mit-territorji tagħhom (ĠU 2008, L 161, p. 30),] mit-18 ta’ Lulju 2008, għandhom jiġu adottati regoli komuni li jawtorizzaw lill-Bulgarija, lil Ċipru, u lir-Rumanija, bħall-Kroazja, sabiex jirrikonoxxu b’mod unilaterali ċerti dokumenti maħruġa mill-Istati Membri li jimplementaw b’mod shiħ l-acquis ta’ Schengen kif ukoll dokumenti simili maħruġa mill-Kroazja, bħala ekwivalenti għall-viżi nazzjonali tagħhom, u sabiex jistabbilixxu reġim simplifikat għall-kontroll ta’ persuni fuq il-fruntieri esterni fuq il-bażi ta’ dik l-ekwivalenza unilaterali. [...]

[...]

(7) Il-partecipazzjoni fir-reġim komuni għandha tkun fakultattiva, mingħajr ma jiġu imposti fuq l-Istati Membri obbligi addizzjonali għal dawk stipulati mill-Att ta’ Adeżjoni tal-2003, mill-Att ta’ Adeżjoni tal-2005 jew mill-Att ta’ Adeżjoni tal-2011.”

- 15 Skont l-Artikolu 1 tad-Deciżjoni Nru 565/2014:

“Din id-Deciżjoni tintroduċi reġim simplifikat għall-kontroll tal-persuni fuq il-fruntieri esterni fejn il-Bulgarija, il-Kroazja, Ċipru u r-Rumanija jistgħu jirrikonoxxu b’mod unilaterali bħala ekwivalenti għall-viżi nazzjonali tagħhom għat-tranżitu minn jew permanenzi intizi fit-territorju tagħhom li ma jaqbzux id-90 jum fi kwalunkwe perjodu ta’ 180 jum id-dokumenti msemmija fl-Artikolu 2(1) u l-Artikolu 3 ta’ din id-Deciżjoni maħruġa lil ċittadini ta’ pajjiżi terzi suġġetti għal obbligu ta’ viża skont ir-Regolament [Nru 539/2001].

L-implimentazzjoni ta’ din id-Deciżjoni m’għandhiex taffetwa l-kontrolli fuq persuni fil-fruntieri esterni skont l-Artikoli 5 sa 13 u 18 u 19 ta[l-Kodiċi tal-Fruntieri ta’ Schengen].”

16 L-Artikolu 2 ta' din id-deċiżjoni jipprevedi:

“1. Il-Bulgarija, il-Kroazja, Ċipru u r-Rumanija jistgħu jikkunsidraw bħala ekwivalenti għall-viżi nazzjonali tagħhom, għat-tranżitu minn jew permanenzi intiżi fit-territorju tagħhom li ma jaqbzux id-90 jum fi kwalunkwe perjodu ta' 180 jum, id-dokumenti li għejjin maħruġa mill-Istati Membri li jimplimentaw b'mod sħiħ l-acquis ta' Schengen, irrispettivament min-nazzjonalità tad-detenturi:

- (a) 'viża uniformi' kif definit fil-punt 3 tal-Artikolu 2 tal-Kodiċi dwar il-Viżi, valida għal żewġ entrati jew entrati multipli;
- (b) 'viża għal perjodu twil' kif imsemmi fl-Artikolu 18 tal-KFS;
- (c) 'permess ta' residenza' kif definit fil-punt 15 tal-Artikolu 2 [Kodiċi tal-Fruntieri ta' Schengen].

2. Il-Bulgarija, il-Kroazja, Ċipru u r-Rumanija jistgħu wkoll jikkunsidraw bħala ekwivalenti għall-viżi nazzjonali tagħhom, għat-tranżitu minn jew permanenzi intiżi fit-territorju tagħhom li ma jaqbzux id-90 jum fi kwalunkwe perjodu ta' 180 jum viżi maħruġa b'validità territorjali limitata skont l-ewwel sentenza tal-Artikolu 25(3) tal-Kodiċi dwar il-Viżi.

3. Jekk il-Bulgarija, il-Kroazja, Ċipru jew ir-Rumanija jiddeċiedu li japplikaw din id-Deċiżjoni, huma għandhom jirrikonossu d-dokumenti kollha msemmija fil-paragrafi 1 u 2, irrispettivament mill-Istat Membru li jkun haġġ id-dokument, hliet jekk dawn ikunu meħmuża ma' dokumenti ta' vvjaġġar li huma ma jirrikonossux jew ma' dokumenti ta' vvjaġġar maħruġa minn pajjiż terz li miegħu ma jkollhomx relazzjonijiet diplomatiċi.”

17 Skont l-Artikolu 3(1) tal-imsemmija deċiżjoni:

“1. Jekk il-Bulgarija, il-Kroazja, Ċipru jew ir-Rumanija jiddeċiedu li japplikaw l-Artikolu 2, huma jistgħu, barra mid-dokumenti imsemmija f'dak l-Artikolu, jirrikonossu bħala ekwivalenti għall-viżi nazzjonali tagħhom għat-tranżitu minn jew permanenzi intiżi fit-territorju tagħhom li ma jaqbzux id-90 jum fi kwalunkwe perjodu ta' 180 jum:

- (a) viżi nazzjonali għal permanenza qasira u viżi nazzjonali għal permanenza twila maħruġa mill-Bulgarija, il-Kroazja, Ċipru jew ir-Rumanija skont il-format uniformi stabbilit mir-Regolament tal-Kunsill (KE) Nru 1683/95 [tad-29 ta' Mejju 1985 li jistabbilixxi format uniformi għall-viża (ĠU Edizzjoni Speċjali bil-Malti, Kapitolu 19, Vol. 1, p. 13)];
- (b) permessi ta' residenza maħruġa mill-Bulgarija, l-Kroazja, Ċipru jew ir-Rumanija skont il-format uniformi stabbilit mir-Regolament tal-Kunsill (KE) Nru 1030/2002 [tat-13 ta' Ġunju 2002 li jippreskrivi format uniformi għall-permessi ta' residenza għaċ-ċittadini ta' pajjiż terz (ĠU Edizzjoni Speċjali bil-Malti, Kapitolu 19, Vol. 6, p. 3)].

hliet jekk il-viżi u l-permessi ta' residenza jkunu meħmuża ma' dokumenti ta' vvjaġġar li daww l-Istati Membri ma jirrikonossux jew ma' dokumenti ta' vvjaġġar maħruġa minn pajjiż terz li miegħu ma jkollhomx relazzjonijiet diplomatiċi.”

18 L-Artikolu 5 tad-Deċiżjoni Nru 565/2014 jipprovdi:

“Jekk jiddeċiedu li japplikaw din id-Deċiżjoni il-Bulgarija, il-Kroazja, Ċipru u r-Rumanija għandhom jinnotifikaw lill-Kummissjoni, fi żmien 20 jum ta' hídma mid-dhul fis-seħh ta' din id-Deċiżjoni. Il-Kummissjoni għandha tippubblika l-informazzjoni kkomunikata minn dawn l-Istati Membri f'*Il-Gurnal Uffiċjali tal-Unjoni Ewropea*.

Dawk in-notifiki għandhom jispeċifikaw, fejn ikun rilevanti, dawk il-pajjiżi terzi li fir-rigward tagħhom il-Bulgarija, l-Kroazja, Ċipru u r-Rumanijama japplikawx, fin-nuqqas ta' relazzjonijiet diplomantiċi, din id-Deċiżjoni f'konformità mal-Artikolu 2(3) u l-Artikolu 3(1)."

19 Skont l-Artikolu 8 ta' din id-deċiżjoni:

"Din id-Deċiżjoni hija indirizzata lill-Bulgarija, lill-Kroazja, lil Ċipru u lir-Rumanija."

20 Il-punt II tal-Infurmazzjoni mill-Kummissjoni dwar notifiki mill-Istati Membri ta' deċiżjonijiet li jikkoncernaw l-applikazzjoni tad-Deċiżjoni 565/2014 (ĠU 2014, C 302, p. 1, iktar 'il quddiem il-"punt II tal-Infurmazzjoni mill-Kummissjoni"), jinkludi s-silta li ġejja:

"Il-Kummissjoni rċeviet in-notifikazzjonijiet li ġejjin:

[...]

Ir-Rumanija timplimenta d-Deċiżjoni [565/2014], u skont l-Artikolu 3 tad-Deċiżjoni jirrikonoxxi viżi nazzjonali u permessi ta' residenza maħruġa mill-Bulgarija, Ċipru u l-Kroazja elenkati, rispettivament, fl-Anness I, II u III tad-Deċiżjoni, bħala ekwivalenti għal viżi Rumani."

Ir-Regolament Nru 261/2004

21 Il-premessi 1 u 2 tar-Regolament Nru 261/2004 jistabbilixxu:

"(1) Azzjoni mil-Komunità fil-qasam ta' transport permezz ta' l-ajru għandha jkollha l-iskop, fost affarijiet oħrajn, li tassigura livell ogħli ta' protezzjoni għall-passiġġieri. 'Il fuq minn dan, konsiderazzjoni shiha għandha tiġi meħuda tal-htigijiet ta' protezzjoni tal-konsumatur b'mod ġenerali.

(2) Il-fatt li ma jithallewx jitolgħu u l-kanċellazzjoni jew dewmien twil ta' titjiriet jistgħu jikkawżaw problemi serji u inkonvenjenza għall-passiġġieri."

22 L-Artikolu 1(1) ta' dan ir-regolament jipprevedi:

"Dan ir-Regolament jistabbilixxi, taht il-kondizzjonijiet speċifikati hawnhekk, drittijiet minimi għal passiġġieri meta:

(a) ma jithallewx jitolgħu kontra l-volontà tagħhom;

[...]"

23 L-Artikolu 2(j) tal-imsemmi regolament jiddefinixxi "il-fatt li persuna ma thallietx titla", fis-sens ta' dan ir-regolament, bħala "tiċhid għat-trasport ta' passiġġieri fuq titjira, minkejja li pprezentaw lilhom infushom biex jitolgħu taht il-kondizzjonijiet stabbiliti fl-Artikolu 3(2), hlief għal fejn hemm raġunijiet raġonevoli biex ma jithallewx jitolgħu, bħal raġunijiet ta' saħħa, sigurezza u sigurtà, jew dokumentazzjoni ta' l-ivjaġġar mhux xierqa".

24 Skont l-Artikolu 3 tal-istess regolament, bit-titolu "Skop":

"1. Dan ir-Regolament għandu japplika:

(a) għal passiġġieri li jitolqu minn ajruport li jinstab fit-territorju ta' Stat Membru għal liema japplika t-Trattat;

[...]

2. Il-paragrafu 1 għandu japplika fuq il-kondizzjoni li l-passiġġieri:

- (a) għandhom reżervazzjoni kkonfermata fuq it-titjira in kwistjoni u. hlife fil-każ ta' kanċellazzjoni msejha fl-Artikolu 5, jipprezentaw lillhom infushom għal check-in,
- kif stabbilit u fil-ħin indikat minn qabel u bil-miktub (inkluż permezz ta' mezzi elettronici) mil-trasportatur ta' l-ajru, l-operatur tat-tourjew l-aġent tal-vjaġġ awtorizzat,

jew, jekk l-ebda ħin hu indikat,

- mhux aktar tard minn 45-il minuta qabel il-ħin tat-tluq ippubblikat; jew

[...]"

25 Skont l-Artikolu 4(3) tar-Regolament Nru 261/2004:

"Jekk passiġġieri ma jithallewx jitilgħu kontra l-volontá tagħhom, il-trasportatur ta' l-ajru li jopera għandu jagħtihom kumpens minnufih skond l-Artikolu 7 u jassistihom skond l-Artikoli 8 u 9."

26 L-Artikolu 15 ta' dan ir-regolament, bit-titolu "Esklużjoni tar-rinunzja" jipprevedi:

"1. Obbligazzjonijiet fir-rigward ta' passiġġieri skond dan ir-Regolament ma jistgħux jiġu limitati jew irrinunzjati, partikolarment permezz ta' deroga jew klawżola li tirrestringi fil-kuntratt ta' ġarr.

2. Jekk, minkejja dan, din id-deroga jew klawżola li tirrestringi hi applikata fir-rigward ta' passiġġier, jew jekk il-passiġġier mhuwiex informat b'mod korrett tad-drittijiet tiegħu u għal dik ir-raġuni aċċetta kumpens li hu inferjuri għal dak previst f'dan ir-Regolament, il-passiġġier għandu jibqa' intitolat li jieħu l-proċeduri neċessarji quddiem il-qrati jew organi kompetenti sabiex jikseb kumpens addizzjonali."

Il-kawża prinċipali u d-domandi preliminari

27 Fis-6 ta' Settembru 2015 D. Z. ċittadin tar-Repubblika tal-Kazakistan, mar fl-ajruport ta' Larnaca sabiex jimbarka fuq titjira tal-kumpannija tal-ajru Rumena Blue Air lejn Bukarest, fejn huwa kien ippreveda li joqgħod sat-12 ta' Settembru 2015 sabiex jagħmel xi eżamijiet organizzati mill-Association of Chartered Certified Accountants (Assocjazzjoni tal-Kontabbilisti Awtorizzati).

28 D. Z. ipprezenta għall-kontroll lill-impjegati tal-kumpannija li taġixxi bħala mandatarja ta' Blue Air fl-ajruport ta' Larnaca d-dokumenti tal-ivvjaġġar tiegħu, il-passaport tiegħu u permess ta' residenza temporanja maħruġ mir-Repubblika ta' Ċipru u li l-validità tiegħu kienet tiskadi fis-6 ta' April 2016. Huwa pprezenta wkoll l-applikazzjoni għal visa ta' dħul fit-territorju Rumani li huwa kien precedentement ipprezenta online lill-Ministeru għall-Affarijiet Barranin tar-Rumanija kif ukoll it-tweġiba tal-imsemmi ministeru, ipprovduta permezz tas-sistema online awtomatizzata tiegħu, li skontha tali viża ma kinitx neċessarja għal soġġorn li ma jeċċedix 90 jum fi kwalunkwe perijodu ta' 180 jum, peress li l-persuna kkonċernata diġà kellha permess ta' residenza temporanja maħruġ mir-Repubblika ta' Ċipru.

29 Ikkuntattjat mill-impjegati tal-imsemmija kumpannija, il-persunal tal-art ta' Blue Air fl-ajruport ta' Bukarest, permezz tat-telefon u ta' posta elettronika, wieġeb lil dawn tal-aħħar li D. Z. ma setax, fl-assenza ta' viża jew ta' permess ta' residenza għal membru tal-familja maħruġa mill-awtoritajiet

Rumeni, jidhol fir-Rumanija. L-imsemmija impjegati għalhekk irrifjutaw li jimbarkaw lil D. Z. fuq it-titjira skedata, minhabba li t-trasport tiegħu kien ikollu bħala konsegwenza r-ritorn immedjat tiegħu f'Ċipru permezz tat-titjira lura tal-ajruplan u kien jinvolvi sanzjonijiet għal Blue Air.

- 30 D. Z. talab, għalxejn, li r-raġunijiet għal dan ir-riġut jingħatawlu bil-miktub. Barra minn hekk, ebda deċiżjoni bil-miktub dwar riġut ta' dħul fit-territorju Rumen ma giet ikkomunikata lilu.
- 31 Peress li qies li r-riġut ta' imbark deċiż fir-rigward tiegħu kien ingustifikat u kien jikser id-dispożizzjonijiet tad-Deċiżjoni Nru 565/2014, D. Z. adixxa lill-Eparchiako Dikastirio Larnakas (il-Qorti Distrettwali ta' Larnaca, Ċipru) b'rikors kontra Blue Air, bil-għan li jiġi kkompensat għat-telf tal-ammont tal-biljett tal-ajru tiegħu tat-tluq u tar-ritorn, għall-ispejjeż tal-kanċellament tar-riżervazzjoni tiegħu fl-ukanda f'Bukarest, għall-ispejjeż relatati mal-eżamijiet li huwa ma setax jagħmel, għall-ammont ekwivalenti għas-salarji li huwa ma rċevix minhabba leave tal-istudju mogħti mill-persuna li timpjegah sabiex jipprepara ruħu għall-imsemmija eżamijiet u għad-dannu morali li huwa kien qies li kien sostna.
- 32 Quddiem il-qorti tar-rinviju, Blue Air issostni, b'mod partikolari, li D. Z. żbalja meta ppreżenta r-rikors tiegħu kontriha. Fil-fatt, hekk kif jindikaw il-kundizzjonijiet ta' trasport li hija tapplika, Blue Air ma hijiex responsabbli għad-deċiżjoni tal-awtoritajiet tal-Istat ta' destinazzjoni li jirrifjutaw id-dħul fit-territorju ta' dan l-Istat lil passiġġier jew għad-dokumenti li dan tal-aħħar huwa obbligat li jkollu fil-pussess tiegħu jew għall-osservanza tal-leġiżlazzjoni tal-Istat ta' destinazzjoni.
- 33 Skont il-qorti tar-rinviju, it-tilwima fil-kawża prinċipali tqajjem, fl-ewwel lok, il-kwistjoni dwar jekk D. Z. għandux dritt jinvoka d-dispożizzjonijiet tad-Deċiżjoni Nru 565/2014 fir-rigward ta' Blue Air. Hija tqis li, kieku r-rikorrent kien ġie awtorizzat jimbarka fuq it-titjira inkwistjoni, huwa kien ikun jista' jinvoka quddiem qorti Rumena d-dritt tiegħu li jidhol fil-pajjiż bis-saħħa ta' din id-deċiżjoni.
- 34 Issa, l-uniku att dannuż li D. Z. issubixxa huwa r-riġut ta' imbark deċiż fir-rigward tiegħu minn Blue Air. Minn dan, il-qorti tar-rinviju tiddeduċi li huwa neċessarju li jiġi ddeterminat sa fejn dan ir-riġut ta' imbark nissel fir-rigward ta' D. Z. dritt li huwa jista' jinvoka għudizzjarment kontra Blue Air.
- 35 L-imsemmija qorti tqis, fit-tieni lok, li hija għandha tevalwa jekk riġut ta' imbark deċiż f'ċirkustanzi bħal dawk fil-kawża prinċipali jaqax fil-kamp ta' applikazzjoni tar-Regolament Nru 261/2004 u, fl-affermattiv, jekk klawżola tal-kuntratt ta' trasport tistax madankollu tillimita, jew anki teskludi, ir-responsabbiltà tat-trasportatur bl-ajru fil-każ ta' dokumenti tal-ivvjaġġar inadegwati.
- 36 Peress li kienet tqis, f'dawn iċ-ċirkustanzi, li t-tilwima fil-kawża prinċipali tqajjem kwistjonijiet ta' interpretazzjoni tad-dritt tal-Unjoni, l-Eparchiako Dikastirio Larnakas (il-Qorti Distrettwali ta' Larnaca) iddeċidiet li tissospendi l-proċeduri quddiemha u li tagħmel lill-Qorti tal-Gustizzja d-domandi preliminari li ġejjin:

“1. Id-Deċiżjoni [Nru 565/2014] għandha tiġi interpretata fis-sens li tipproduċi effetti legali diretti b'mod li toħloq, minn naha, id-dritt għaċ-ċittadini ta' pajjiż terz li ma tkunx meħtieġa viża għall-finijiet tad-dħul tagħhom fit-territorju ta' Stat Membru ta' destinazzjoni u, min-naha l-oħra, l-obbligu għall-imsemmi Stat Membru ta' destinazzjoni li ma jeħtieġx tali viża, fil-każ fejn dawn iċ-ċittadini huma detenturi ta' viża ta' dħul jew dritt ta' residenza li jaqa' taħt il-lista ta' dokumenti li jibbenefikaw minn rikonoxximent reċiproku skont id-Deċiżjoni [Nru 565/2014], li l-Istat Membru ta' destinazzjoni impenja ruħu li jimplimenta?

2. Trasportatur bl-ajru li, huwa stess jew/u permezz tar-rappreżentanti u agenti tiegħu fl-ajruport tal-Istat Membru ta' tluq, jirrifjuta l-imbark lil passiġġier billi jinvoka r-riġut ta' dħul min-naha tal-awtoritajiet tal-Istat Membru ta' destinazzjoni minhabba allegat nuqqas ta' viża ta' dħul, jista' jitqies li qed jaġixxi u jeżerċita l-awtorità tiegħu bħala waħda mogħtija mill-imsemmi Stat, b'mod li l-passiġġier leż jista' jopponi kontriha id-Deċiżjoni [Nru 565/2014] quddiem il-qorti tal-Istat

Membru ta' tluq, għall-finijiet tat-turija li kien id-detentur ta' dritt ta' dħul li ma għandux bżonn viża addizzjonali u tat-talba għal kumpens għall-ksur ta' dan id-dritt u, konsekwentement, tal-kuntratt tiegħu ta' trasport?

3. Trasportatur bl-ajru jista', huwa stess jew/u permezz tar-rappreżentanti u agenti tiegħu fl-ajruport tal-Istat Membru ta' tluq, jirrifjuta l-imbark lil ċittadin ta' pajjiż terz billi jinvoka r-rifjut tal-awtoritajiet tal-Istat Membru ta' destinazzjoni li jippermettulu d-dħul fit-territorju tiegħu, mingħajr ma deċizzjoni bil-miktub u motivata ta' rifjut ta' dħul tkun għet adottata u/jew tkun għet ikkomunikata minn qabel [ara l-Artikolu 14(2) tar-Regolament (UE) 2016/399 [tal-Parlament Ewropew u tal-Kunsill tad-9 ta' Marzu 2016 dwar Kodiċi tal-Unjoni dwar ir-regoli li jirregolaw il-moviment ta' persuni min-naħa għall-oħra tal-fruntiera (Kodiċi tal-Fruntieri ta' Schengen) (ĠU 2016, L 77, p. 1)], li kien l-Artikolu 13 tar-Regolament [Nru 562/2006], li jipprevedi li d-dħul jista' biss jiġi rrifjutat permezz ta' deċizzjoni motivata], li b'hekk tiggarantixxi r-rispett tad-drittijiet fundamentali u, iktar preċiżament, il-protezzjoni għudizzjarja tad-drittijiet tal-passiġġier affettwat [ara l-Artikolu 4 tal-imsemmi Regolament 2016/399]?
4. L-Artikolu 2(j) tar-Regolament [Nru 261/2004] għandu jiġi interpretat fis-sens li jeskludi mill-kamp ta' applikazzjoni tiegħu kull każ ta' rifjut ta' imbark ta' passiġġier deċiż minn trasportatur bl-ajru minhabba, allegatament, 'dokumenti ta' vvjaġġar inadegwati'? Tali rifjut ta' imbark jaqa' taħt il-kamp ta' applikazzjoni tal-imsemmi regolament f'każ ta' deċizzjoni ta' qorti jew tribunal li tiġġudika, fid-dawl ta' ċirkustanzi speċifiċi għal kull kawża, li d-dokumenti ta' vvjaġġar kienu adegwati u li r-rifjut ta' imbark kien ingustifikat jew illegali inkwantu jmur kontra d-dritt tal-Unjoni?
5. Passiġġier jista' jiġi mcaħhad mid-dritt tiegħu għal kumpens ibbażat fuq l-Artikolu 4(3) tar-Regolament [Nru 261/2004] fuq il-bażi ta' klawżola ta' limitazzjoni jew ta' esklużjoni tar-responsabbiltà ta' trasportatur bl-ajru f'każ ta' dokumenti ta' vvjaġġar allegatament inadegwati, meta tali klawżola tidher fil-kundizzjonijiet ġenerali, ippubblikati minn qabel, dwar il-modalitajiet ta' funzjonament u/jew dwar il-provvisti ta' servizzi tal-imsemmi trasportatur? L-Artikolu 15, moqri flimkien mal-Artikolu 14 tar-regolament imsemmi iktar 'il fuq jipprekludi l-applikazzjoni ta' tali klawżoli ta' limitazzjoni u/jew ta' esklużjoni tar-responsabbiltà tat-trasportatur bl-ajru?"

Fuq id-domandi preliminari

Fuq l-ammissibbiltà

- 37 Blue Air issostni, qabel kollox, li t-tieni u t-tielet domanda preliminari huma inammissibbli minhabba li l-partijiet fil-kawża prinċipali ma nstemgħux fir-rigward tal-imsemmija domandi qabel ma tressqet din it-talba għal deċizzjoni preliminari, bi ksur tar-regoli tal-proċedura Ċiprijotti.
- 38 F'dan ir-rigward, għandu jifakkar li l-Artikolu 267 TFUE jagħti lill-qrati nazzjonali diskrezzjoni mill-iktar wiesgħa sabiex jadixxu lill-Qorti tal-Ġustizzja jekk huma jqisu li kawża pendenti quddiemhom tqajjem kwistjonijiet li jeħtieġu interpretazzjoni jew evalwazzjoni tal-validità tad-dispożizzjonijiet tad-dritt tal-Unjoni neċessarji għad-deċizzjoni tal-kawża mressqa quddiemhom. Il-qrati nazzjonali għandhom għalhekk il-possibbiltà u, jekk ikun il-każ, l-obbligu ta' rinviu għal deċizzjoni preliminari minn meta jikkonstataw, jew *ex officio* jew fuq talba tal-partijiet, li l-mertu tal-kawża jirrigwarda kwistjoni li għandha tiġi deċiża li taqa' taħt l-ewwel paragrafu ta' dan l-artikolu (sentenzi tas-16 ta' Jannar 1974, Rheinmühlen-Düsseldorf, 166/73, EU:C:1974:3, punt 3, kif ukoll tal-1 ta' Frar 2017, Tolley, C-430/15, EU:C:2017:74, punt 30 u l-ġurisprudenza ċċitata).

- 39 Barra minn hekk, għalkemm jista' jirrizulta fl-interess ta' amministrazzjoni tajba tal-ġustizzja li domanda preliminari ssir biss wara trattazzjoni kontradittorja, l-eżistenza ta' tali trattazzjoni minn qabel ma tinsabx fost il-kundizzjonijiet meħtieġa għall-implimentazzjoni tal-proċedura prevista fl-Artikolu 267 TFUE (sentenza tal-1 ta' Frar 2017, Tolley, C-430/15, EU:C:2017:74, punt 32 u l-ġurisprudenza ċċitata). Hija biss il-qorti nazzjonali li għandha tevalwa n-neċessità eventwali ta' tali trattazzjoni kontradittorja minn qabel (sentenza tat-28 ta' Ġunju 1978, Simmenthal, 70/77, EU:C:1978:139, punt 11).
- 40 Għaldaqstant, il-fatt li l-partijiet f'kawża ma ddiskutewx minn qabel quddiem il-qorti nazzjonali kwistjoni li tirrigwarda d-dritt tal-Unjoni ma jipprekludix li din il-kwistjoni titressaq quddiem il-Qorti tal-Ġustizzja (sentenza tal-1 ta' Frar 2017, Tolley, C-430/15, EU:C:2017:74, punt 33).
- 41 Fi kwalunkwe każ, għandu jittfakkar li ma hijiex il-Qorti tal-Ġustizzja li għandha tivverifika jekk id-deċiżjoni ta' rinviu ttehditx b'konformità mar-regoli nazzjonali ta' organizzazzjoni u ta' proċedura ġudizzjarji (sentenza tat-23 ta' Novembru 2017, Benjumea Bravo de Laguna, C-381/16, EU:C:2017:889, punt 26 u l-ġurisprudenza ċċitata).
- 42 Sussegwentement, Blue Air issostni li l-qorti tar-rinvju naqset milli tindika l-kontenut tad-dispożizzjonijiet nazzjonali applikabbli u tal-ġurisprudenza nazzjonali rilevanti, kif ukoll il-punti kollha rilevanti, ta' fatt u ta' liġi, li wassluha tqis li dispożizzjonijiet tad-dritt tal-Unjoni jistgħu japplikaw f'dan il-każ.
- 43 F'dan ir-rigward, għandu jittfakkar li, skont ġurisprudenza stabbilita, li issa hija riflessa fl-Artikolu 94 tar-Regoli tal-Proċedura tal-Qorti tal-Ġustizzja, il-ħtieġa li tingħata interpretazzjoni tad-dritt tal-Unjoni li tkun utli għall-qorti nazzjonali teżiġi li dik il-qorti tiddefinixxi l-kuntest fattwali u leġislattiv tad-domandi magħmula minnha jew li, minn tal-inqas, tispjega s-sitwazzjonijiet fattwali li fuqhom ikunu bbażati dawn id-domandi. Id-deċiżjoni tar-rinvju għandha barra minn hekk tindika r-raġunijiet preċiżi li wasslu lill-qorti nazzjonali sabiex ikollha dubji dwar l-interpretazzjoni tad-dritt tal-Unjoni u sabiex tqis neċessarju li tagħmel domandi preliminari lill-Qorti tal-Ġustizzja (sentenza tad-19 ta' Diċembru 2018, Stanley International Betting u Stanleybet Malta, C-375/17, EU:C:2018:1026, punt 29 u l-ġurisprudenza ċċitata).
- 44 Issa, f'dan il-każ, it-talba għal deċiżjoni preliminari tiddefinixxi b'mod suffiċjenti l-kuntest ġuridiku u fattwali tat-tilwima fil-kawża prinċipali. B'mod partikolari, l-assenza ta' indikazzjoni tal-kontenut tad-dispożizzjonijiet nazzjonali applikabbli, fid-dawl tan-natura u tal-portata tal-atti tad-dritt tal-Unjoni li tagħhom qiegħda tintalab l-interpretazzjoni, bl-ebda mod ma tostakola li jiġi korrettament mifhum il-kuntest li fih jaqgħu d-domandi tal-qorti tar-rinvju. Barra minn hekk, l-indikazzjonijiet ipprovduti mill-imsemmija qorti fir-rigward tar-rilevanza tad-domandi magħmula sabiex tingħata deċiżjoni dwar l-imsemmija tilwima jippermettu li tiġi evalwata l-portata ta' dawn id-domandi u tingħata risposta utli għalihom, hekk kif jikkonfermaw, barra minn hekk, l-osservazzjonijiet bil-miktub ipprezentati mill-Gvern Ġermaniż, Ġermaniż u dak Olandiż.
- 45 Fl-aħħar nett, il-Gvern Ġermaniż jesprimi dubji dwar ir-rilevanza tar-raba' u tal-ħames domanda minhabba l-fatt li D. Z. ma jidhirx li ressaq talba għal kumpens skont ir-Regolament Nru 261/2004.
- 46 F'dan ir-rigward, minn naħa, għandu jittfakkar li d-domandi dwar l-interpretazzjoni tad-dritt tal-Unjoni magħmula mill-qorti nazzjonali fil-kuntest regolamentari u fattwali li hija tiddefinixxi taħt ir-responsabbiltà tagħha, u li ma huwiex il-kompitu tal-Qorti tal-Ġustizzja li tivverifika l-eżattezza tiegħu, jibbenefikaw minn preżunzjoni ta' rilevanza (sentenzi tal-15 ta' Mejju 2003, Salzmann, C-300/01, EU:C:2003:283, punt 31, kif ukoll tat-28 ta' Marzu 2019, Cogeco Communications, C-637/17, EU:C:2019:263, punt 57 u l-ġurisprudenza ċċitata).

- 47 Min-naħa l-oħra, hekk kif irrileva l-Avukat Ġenerali fil-punt 23 tal-konklużjonijiet tiegħu, il-qorti tar-rinviju indikat, fit-talba tagħha għal deċiżjoni preliminari, li d-dritt Ċiprijott jippermettilha tagħti kumpens lil parti anki jekk din ma tkunx talbitu espressament, b'tali mod li hija tkun f'pożizzjoni li tagħti lir-rikorrent fil-kawża prinċipali kumpens abbażi tar-Regolament Nru 261/2004, sakemm dan tal-aħħar għandu jiġi interpretat fis-sens li jagħtih dan id-dritt.
- 48 Fid-dawl tal-kunsiderazzjonijiet kollha preċedenti, it-talba għal deċiżjoni preliminari hija ammissibbli.

Fuq il-mertu

Fuq l-ewwel domanda

- 49 Permezz tal-ewwel domanda tagħha, il-qorti tar-rinviju tistaqsi, essenzjalment, jekk l-Artikolu 3(1) tad-Deċiżjoni Nr 565/2014 għandux jiġi interpretat fis-sens li dan jipproduċi effett dirett u johloq, għall-benefiċċju taċ-ċittadini ta' pajjiżi terzi, drittijiet li dawn jistgħu jinvokaw kontra l-Istat Membru ta' destinazzjoni, b'mod partikolari dak li viża ma tkunx meħtieġa għall-finijiet tad-dhul tagħhom fit-territorju ta' dan l-Istat Membru fil-każ fejn huma jkunu detenturi ta' viża ta' dhul jew ta' permess ta' residenza li jaqgħu taħt il-lista ta' dokumenti li jibbenefikaw minn rikonoxximent li l-imsemmi Stat Membru impenja ruħu li japplika b'mod konformi mal-imsemmija deċiżjoni.
- 50 Qabelxejn, għandu jinfakkar li, skont ir-raba' paragrafu tal-Artikolu 288 TFUE, deċiżjoni tal-Unjoni hija obligatorja fl-elementi kollha tagħha u, meta din tispeċifika d-destinatarji, din tkun obligatorja biss fir-rigward ta' dawn tal-aħħar.
- 51 F'dan il-każ, id-Deċiżjoni Nru 565/2014 tindika, fl-Artikolu 8 tagħha, lill-Bulgarija, lill-Kroazja, lil Ċipru u lir-Rumanija bħala d-destinatarji tagħha. Għaldaqstant, din hija obligatorja biss fir-rigward ta' dawn l-erba' Stati Membri.
- 52 Barra minn hekk, l-Artikolu 3(1) ta' din id-deċiżjoni jipprevedi essenzjalment li kull wiehed minn dawn l-erba' Stati Membri jista' jirrikonoxxi bħala ekwivalenti għall-viżi nazzjonali tiegħu l-viżi u l-permessi ta' residenza elenkati fih, maħruġa mill-Istati Membri l-oħra destinatarji ta' din id-deċiżjoni.
- 53 Fl-ewwel lok, mill-kliem tal-Artikolu 3(1) tad-Deċiżjoni Nru 565/2014, moqri flimkien mal-premessa 7 ta' din tal-aħħar, għalhekk jirriżulta li r-rikonoxximent tal-viżi u tal-permessi ta' residenza msemija f'din id-dispożizzjoni jikkostitwixxi sempliċi possibbiltà għall-Istati Membri kkonċernati.
- 54 Madankollu, meta dawn tal-aħħar jimpenjaw ruħhom li japplikaw id-Deċiżjoni Nru 565/2014 u, skont l-Artikolu 5 tagħha, jinnotifikaw id-deċiżjoni tagħhom li jirrikonoxxu bħala ekwivalenti għall-viżi tagħhom stess il-viżi nazzjonali u l-permessi ta' residenza maħruġa mill-Istati Membri l-oħra destinatarji ta' din id-deċiżjoni, inklużi d-dokumenti msemija fl-Artikolu 3(1) tal-imsemmija deċiżjoni, hekk kif għamlet ir-Rumanija, kif jirriżulta mill-punt II tal-Infurmazzjoni mill-Kummissjoni, l-eżerċizzju, minn dawn l-Istati Membri tal-ewwel, tal-possibbiltà li għaldaqstant jagħtihom l-imsemmi Artikolu 3(1) jimplika, għalihom, l-obbligu li jirrikonoxxu d-dokumenti msemija f'din l-aħħar dispożizzjoni.
- 55 Din il-konklużjoni ma hijiex ikkontestata mill-fatt li l-Artikolu 3 tad-Deċiżjoni Nru 565/2014 ma jipprevedix dispożizzjoni ekwivalenti għal dik li tinsab fl-Artikolu 2 tagħha, li l-paragrafu 3 tiegħu jippreċiża espressament li d-deċiżjoni ta' wiehed mill-erba' Stati Membri destinatarji tad-Deċiżjoni Nru 565/2014 li japplikaha tinkludi l-obbligu li jirrikonoxxi, bħala prinċipju, id-dokumenti kollha msemija fl-Artikolu 2(1) u (2).

- 56 Fil-fatt, mill-Artikolu 2(3) tad-Deciżjoni Nru 565/2014 jirriżulta li l-Istati Membri destinatari ta' din id-deciżjoni u li għażlu li japplikawha għandhom jirrikonossu, bħala principju, id-dokumenti kollha msemmiya fl-Artikolu 2(1) u (2) tal-istess deciżjoni, maħruġa mill-Istati Membri li jimplimentaw b'mod sħiħ l-acquis ta' Schengen, u dan irrispettivament minn min ikun, fost dawn tal-aħħar, l-Istat Membru ta' hrug.
- 57 F'dawn iċ-ċirkustanzi, l-assenza, fl-Artikolu 3 tad-Deciżjoni Nru 565/2014, ta' dispożizzjoni ekwivalenti għal dik li tinsab fl-Artikolu 2(3) ta' din id-deciżjoni ma tistax tiġi interpretata fis-sens li l-Istati Membri destinatari tal-imsemmija deciżjoni, li għażlu li japplikaw l-Artikolu 3 tagħha, iżommu l-libertà li jidderogaw, każ b'każ, mis-sistema ta' rikonossiment tal-viżi u tal-permessi ta' residenza li huma aderixxew magħha skont l-Artikolu 5 tal-istess deciżjoni.
- 58 Fit-tieni lok, fir-rigward tal-portata tal-obbligu previst fil-punt 54 ta' din is-sentenza, dan jikkonsisti, għall-Istati Membri kkonċernati, f'li jirrikonossu bħala ekwivalenti għall-viżi nazzjonali tagħhom, għall-finijiet ta' tranżitu permezz tat-territorju tagħhom jew ta' soġġorni previsti fit-territorju tagħhom li ma jeċċedux 90 jum fi kwalunkwe perijodu ta' 180 jum, il-viżi u l-permessi ta' residenza maħruġa mill-Istati Membri l-oħra destinatari tad-Deciżjoni Nru 565/2014, hekk kif imsemmija fl-Artikolu 3(1)(a) u (b) ta' din id-deciżjoni u elenkati fl-annessi tagħha.
- 59 Hekk kif jirriżulta barra minn hekk mill-Artikolu 3(1) tad-Deciżjoni Nru 565/2014, l-unika deroga possibbli prevista mil-legiżlatur tal-Unjoni mill-obbligu li dan jipprevedi tirrigwarda l-viżi u l-permessi ta' residenza meħmuża ma' dokumenti tal-ivvjaġġar li l-Istati Membri kkonċernati ma jirrikonossux jew ma' dokumenti tal-ivvjaġġar maħruġa minn pajjiż terz li miegħu huma ma jkollhomx relazzjonijiet diplomatiċi.
- 60 Minn dan isegwi li, minbarra din id-deroga espliċitament prevista, l-Istati Membri destinatari tad-Deciżjoni Nru 565/2014 u li għażlu li jaderixxu mas-sistema prevista fl-Artikolu 3(1) tad-Deciżjoni Nru 565/2014 għandhom jikkonformaw mal-imsemmi obbligu ta' rikonossiment fil-preżenza ta' każijiet individwali li jaqgħu taħt il-kamp ta' applikazzjoni tagħha.
- 61 Din l-interpretazzjoni hija kkorroborata mill-għan tad-Deciżjoni Nru 565/2014 li jikkonsisti, hekk kif jirriżulta mit-titolu tagħha, fl-istabbiliment ta' sistema ssemplifikata għall-kontroll tal-persuni fil-fruntieri esterni, ibbażata fuq ir-rikonossiment, mill-Istati Membri partecipanti, tal-ekwivalenza ta' ċerti dokumenti tal-ivvjaġġar għall-viżi nazzjonali tagħhom.
- 62 Fil-fatt, hekk kif irrileva l-Avukat Ġenerali fil-punt 49 tal-konklużjonijiet tiegħu, minn naħa, jekk l-Istati Membri destinatari tad-Deciżjoni Nru 565/2014 li għażlu li japplikaw l-Artikolu 3 tagħha kellhom igawdu mill-possibbiltà li jidderogaw, każ b'każ, mis-sistema ssemplifikata għall-kontroll prevista minn din id-deciżjoni, din is-sistema ma tkunx tista' tiġi implimentata b'mod effettiv.
- 63 Min-naħa l-oħra, tali possibbiltà ma tkunx konformi mal-principju ta' ċertezza legali li l-pubblikazzjoni, *f'Il-Gurnal Uffiċjali tal-Unjoni Ewropea*, tad-deciżjoni tal-Istat Membru kkonċernat li japplika d-Deciżjoni Nru 565/2014, imwettqa skont l-Artikolu 5 ta' din id-deciżjoni, hija intiża li tiffavorixxi.
- 64 Fit-tielet lok, fir-rigward tal-invokabbiltà, kontra l-Istat Membru ta' destinazzjoni, tal-obbligu previst fl-Artikolu 3(1) tad-Deciżjoni Nru 565/2014, għandu jidfakkar li l-Qorti tal-Ġustizzja aċċettat li l-partijiet fil-kawża jistgħu jinvolkaw, kontra Stat Membru, id-dispożizzjonijiet ta' deciżjoni tal-Unjoni indirizzata lilu, sa fejn l-obbligi imposti minn dawn id-dispożizzjonijiet fuq dan l-Istat Membru huma inkundizzjonati u suffiċjentement preċiżi (ara, f'dan is-sens, is-sentenza tal-10 ta' Novembru 1992, Hansa Fleisch Ernst Mundt, C-156/91, EU:C:1992:423, punti 12 u 13 u l-ġurisprudenza ċċitata).

- 65 F'dan ir-rigward, għandu jitqies li, ladarba l-Istat Membru kkonċernat ikun ha l-impenn imsemmi fil-punt 54 ta' din is-sentenza, l-obbligu previst fl-Artikolu 3(1) tad-Deċiżjoni Nru 565/2014, hekk kif interpretat fil-punti 60 sa 63 ta' din is-sentenza, jissodisfa dawn il-kriterji ta' inkundizzjonalità u ta' preċiżjoni suffiċjenti.
- 66 Din l-evalwazzjoni ma hijiex invalidata mill-fatt li, b'mod analogu għall-Artikolu 2(3) tad-Deċiżjoni Nru 565/2014, l-Artikolu 3(1) ta' din id-deċiżjoni jawtorizza lill-Istati Membri jidderogaw mill-obbligu li din id-dispożizzjoni tipprevedi fil-każ fejn il-viżi u l-permessi ta' residenza jkunu meħmuża ma' dokumenti li dawn l-Istati Membri ma jirrikonnoxxux jew ma' dokumenti tal-ivvjaġġar maħruġa minn Stat terz li miegħu huma ma jkollhomx relazzjonijiet diplomatiċi.
- 67 Fil-fatt, il-Qorti tal-Ġustizzja diġà ddeċidiet li l-fatt li deċiżjoni tippermetti lill-Istati Membri li huma d-destinatarji tagħha jidderogaw, taht ċerti kundizzjonijiet li jistgħu jkunu s-suġġett ta' s'tharriġ ġudizzjarju, minn dispożizzjonijiet ċari u preċiżi ta' din l-istess deċiżjoni ma jistax, fih innifsu, iċaħħad lil dawn id-dispożizzjonijiet minn effett dirett (sentenza tad-9 ta' Settembru 1999, Feyrer, C-374/97, EU:C:1999:397, punt 24 u l-ġurisprudenza ċċitata).
- 68 Konsegwentement, il-partijiet fil-kawża jistgħu jinvokaw l-obbligu previst fl-Artikolu 3(1) tad-Deċiżjoni Nru 565/2014 kontra Stat Membru destinatarju ta' din id-deċiżjoni u li ddeċieda li jeżerċita l-possibbiltà prevista minn din id-dispożizzjoni.
- 69 Fid-dawl tal-kunsiderazzjonijiet preċedenti, ir-risposta għall-ewwel domanda għandha tkun li l-Artikolu 3(1) tad-Deċiżjoni Nru 565/2014 għandu jiġi interpretat fis-sens li dan jipproduċi effett dirett u johloq, għall-benefiċċju taċ-ċittadini ta' pajjiżi terzi, drittijiet li dawn jistgħu jinvokaw kontra l-Istat Membru ta' destinazzjoni, b'mod partikolari dak li viża ma tkunx meħtieġa għall-finijiet tad-dhul tagħhom fit-territorju ta' dan l-Istat Membru fil-każ fejn dawn iċ-ċittadini jkunu detenturi ta' viża ta' dhul jew ta' permess ta' residenza li jaqgħu taht il-lista ta' dokumenti li jibbenefikaw minn rikonoxximent li l-imsemmi Stat Membru impenja ruħu li japplika b'mod konformi ma' din id-deċiżjoni.

Fuq it-tieni domanda

- 70 Permezz tat-tieni domanda tagħha, il-qorti tar-rinviju tistaqsi, essenzjalment, jekk id-dritt tal-Unjoni għandux jiġi interpretat fis-sens li trasportatur bl-ajru li, huwa stess jew permezz tar-rappreżentanti u tal-mandatarji tiegħu fl-ajruport tal-Istat Membru ta' tluq, jirrifjuta l-imbark lil passigġier billi jinvoka r-rifjut ta' dhul deċiż fir-rigward ta' dan tal-aħhar mill-awtoritajiet tal-Istat Membru ta' destinazzjoni għandu jitqies bħala li qiegħed jaġixxi bħala emanazzjoni tal-imsemmi Stat, b'mod li l-passigġier leż jista' jinvoka fir-rigward ta' dan it-trasportatur bl-ajru d-Deċiżjoni Nru 565/2014 quddiem qorti tal-Istat Membru ta' tluq sabiex jikseb kumpens għall-ksur tad-dritt tiegħu li jidhol fit-territorju tal-Istat Membru ta' destinazzjoni mingħajr ma jkun fil-pussess ta' viża maħruġa minn dan tal-aħhar.
- 71 Preliminarjament, għandu jiġi rrilevat li, fid-dawl tal-preċiżazzjonijiet mogħtija fil-punti 29 u 30 ta' din is-sentenza, hija l-qorti tar-rinviju li għandha tivverifika jekk tali rifjut ta' dhul effettivament ġiex deċiż jew le mill-awtoritajiet Rumani. Dan premess u peress li t-tieni domanda ġiet ifformulata mill-imsemmija qorti b'riferiment għall-ipoteżi li dan seta' kien il-każ f'din il-kawża, il-Qorti tal-Ġustizzja hija mitluba tirrispondi għaliha billi titlaq minn tali ipoteżi.
- 72 Għandu jifakkar li l-Qorti tal-Ġustizzja ddeċidiet li d-dispożizzjonijiet inkundizzjonati u suffiċjentement preċiżi ta' direttiva jistgħu jiġu invokati mill-partijiet fil-kawża mhux biss kontra Stat Membru u l-korpi kollha tal-amministrazzjoni tiegħu, iżda wkoll kontra organi jew entitajiet, anki jekk huma rregolati mid-dritt privat, li jew ikunu suġġetti għall-awtorità jew għall-kontroll ta' awtorità pubblika, jew ikunu ġew fdati minn Stat Membru bit-tweqqif ta' kompitu ta' interess pubbliku u li jkollhom, għal dan il-għan, setgħat eżorbitanti meta mqabbla ma' dawk li jirrizultaw mir-regoli

applikabbli fir-relazzjonijiet bejn individwi. Fil-fatt, għandu jiġi evitat li l-Istat ikun jista' jiehu vantaġġ mill-ksur tiegħu tad-dritt tal-Unjoni (ara, f'dan is-sens, is-sentenza tal-10 ta' Ottubru 2017, Farrell, C-413/15, EU:C:2017:745, punti 32, 34 u 35).

- 73 Tali ġurisprudenza tista' tiġi trasposta b'analogija għad-dispożizzjonijiet inkundizzjonati u suffiċjentement preċiżi ta' deċiżjoni tal-Unjoni, bħal dawk li jinsabu fl-Artikolu 3(1) tad-Deċiżjoni Nru 565/2014 (ara, f'dan is-sens, is-sentenza tas-7 ta' Ġunju 2007, Carp, C-80/06, EU:C:2007:327, punt 21).
- 74 Konsegwentement, sabiex jiġi ddeterminat jekk tistax tiġi invokata d-Deċiżjoni Nru 565/2014 kontra trasportatur bl-ajru minn passiġġier li huwa rrifjuta l-imbark tiegħu minhabba li l-awtoritajiet tal-Istat Membru ta' destinazzjoni rrifjutawlu d-dhul fit-territorju tagħhom minhabba l-assenza ta' viża ta' dhul, għandu jiġi vverifikat jekk dan it-trasportatur għandux jitqies bħala entità bħal dawk imsemmija fil-punt 72 ta' din is-sentenza.
- 75 B'mod partikolari, tqum il-kwistjoni dwar jekk trasportatur bl-ajru jew il-mandatarju tiegħu, li jwettqu l-verifika tad-dokumenti tal-ivvjaġġar ta' passiġġier, ċittadin ta' pajjiż terz, fl-ajruport tal-Istat Membru ta' tluq għandhomx jitqiesu bħala li ġew inkarigati mill-Istat Membru ta' destinazzjoni sabiex jassumu funzjonijiet ta' kontroll fil-fruntieri skont l-Artikolu 7(3) tal-Kodiċi tal-Fruntieri ta' Schengen u bħala li għandhom, għal dan il-għan, setgħat adegwati.
- 76 F'dan ir-rigward, minn naħa, hekk kif jirriżulta mill-Artikolu 7(1) tal-Kodiċi tal-Fruntieri ta' Schengen, moqri flimkien mal-Artikolu 2(13) ta' dan il-kodiċi, huma biss il-gwardji tal-fruntiera, li għandhom il-kwalità ta' uffiċjal pubbliku u li huma suġġetti, b'mod partikolari, għar-regoli stabbiliti mill-imsemmi kodiċi, li għandhom jeżerċitaw il-funzjonijiet ta' kontroll fil-fruntieri. Skont l-Artikolu 15(1) tal-Kodiċi tal-Fruntieri ta' Schengen, dawn huma professjonisti speċjalizzati u mharrġa sew. Barra minn hekk, skont l-Artikolu 15(2) ta' dan il-kodiċi, l-Istati Membri għandhom l-obbligu jinnotifikaw lill-Kummissjoni l-lista tas-servizzi nazzjonali responsabbli għall-kontroll fil-fruntieri.
- 77 Min-naħa l-oħra, mill-Artikolu 7(3) tal-Kodiċi tal-Fruntieri ta' Schengen jirriżulta li l-kontrolli fil-fruntieri li jirrigwardaw iċ-ċittadini ta' pajjiżi terzi jikkonsistu f'verifika fil-fond, li tinkludi, b'mod partikolari, it-tfittxija ta' indizji ta' falsifikazzjoni jew ta' kontraffazzjoni tad-dokument tal-ivvjaġġar, il-verifika li iċ-ċittadin tal-pajjiż terz ikkonċernat għandu mezzi suffiċjenti ta' sussistenza, kif ukoll il-verifika li iċ-ċittadin tal-pajjiż terz ikkonċernat, il-mezz ta' trasport tiegħu u l-oġġetti li huwa jittrasporta ma humiex ta' natura li jikkompromettu l-ordni pubbliku, is-sigurtà interna, is-saħħa pubblika jew ir-relazzjonijiet internazzjonali ta' wiehed mill-Istati Membri.
- 78 Issa, fir-rigward tat-trasportaturi bl-ajru, il-kompitu tagħhom huwa manifestament differenti minn dak tal-gwardji tal-fruntiera sa fejn, hekk kif jirriżulta mill-Artikolu 26(1) (b) tal-KFS, dan jikkonsisti biss fil-verifika li iċ-ċittadini barranin li huma jittrasportaw huma "fil-pussess [...] [ta]d-dokumenti ta' l-ivvjaġġar mehtieġa" għad-dhul fit-territorju tal-Istat Membru ta' destinazzjoni.
- 79 Mill-kunsiderazzjonijiet preċedenti jirriżulta li trasportatur bl-ajru jew il-mandatarju tiegħu ma jistgħux jitqiesu la bħala li ġew inkarigati, mill-Istat Membru ta' destinazzjoni, sabiex jassumu l-funzjonijiet ta' kontroll fil-fruntieri skont l-Artikolu 7(3) tal-Kodiċi tal-Fruntieri ta' Schengen, u lanqas bħala li għandhom, għal dan il-għan, setgħat adegwati.
- 80 Konsegwentement, ma tistax tiġi invokata d-Deċiżjoni Nru 565/2014 kontra trasportatur bl-ajru minn passiġġier li dan it-trasportatur rrifjuta l-imbark tiegħu minhabba li d-dhul fit-territorju tal-Istat Membru ta' destinazzjoni kien jiġi rrifjutat lil dan il-passiġġier mill-awtoritajiet ta' dan l-aħħar Stat.
- 81 Fid-dawl tal-kunsiderazzjonijiet preċedenti, ir-risposta għat-tieni domanda għandha tkun li d-dritt tal-Unjoni għandu jiġi interpretat fis-sens li trasportatur bl-ajru li, huwa stess jew permezz tar-rappreżentanti u tal-mandatarji tiegħu fl-ajruport tal-Istat Membru ta' tluq, jirrifjuta l-imbark lil

passiġġier billi jinvoka r-rifjut ta' dħul deċiż mill-awtoritajiet tal-Istat Membru ta' destinazzjoni ma jistax jitqies bħala li qieghed jaġixxi bħala emanazzjoni tal-imsemmi Stat, b'mod li l-passiġġier leż ma għandux dritt jinvoka kontri id-Deċiżjoni Nru 565/2014 quddiem qorti tal-Istat Membru ta' tluq sabiex jikseb kumpens għall-ksur tad-dritt tiegħu li jidhol fit-territorju tal-Istat Membru ta' destinazzjoni mingħajr ma jkun fil-pussess ta' viża maħruġa minn dan tal-aħħar.

Fuq it-tielet domanda

- 82 Permezz tat-tielet domanda tagħha, il-qorti tar-rinviju tistaqsi, essenzjalment, jekk id-dritt tal-Unjoni, b'mod partikolari l-Artikolu 13 tal-Kodiċi tal-Fruntieri ta' Schengen, għandux jiġi interpretat fis-sens li jipprekludi li trasportatur bl-ajru jirrifjuta l-imbark lil ċittadin ta' pajjiż terz billi jinvoka rifjut tal-awtoritajiet tal-Istat Membru ta' destinazzjoni li jawtorizzaw lil dan tal-aħħar id-dħul fit-territorju tiegħu, mingħajr ma dan ir-rifjut ta' dħul kien is-suġġett ta' deċiżjoni bil-miktub u motivata, ikkomunikata minn qabel lill-imsemmi ċittadin.
- 83 F'dan ir-rigward, għandu jiġi enfasizzat li, skont l-Artikolu 13(2) tal-Kodiċi tal-Fruntieri ta' Schengen, id-dħul ta' ċittadin ta' pajjiż terz fit-territorju ta' Stat Membru jista' jiġi rrifjutat biss permezz ta' deċiżjoni motivata li tindika r-raġunijiet preċiżi tar-rifjut, adottata minn awtorità kompetenti awtorizzata f'dan ir-rigward mill-leġiżlazzjoni nazzjonali applikabbli u kkomunikata permezz ta' formola standard mogħtija liċ-ċittadin ikkonċernat, li għandu jikkonferma li jkun irċieva d-deċiżjoni ta' rifjut permezz tal-imsemmija formola.
- 84 Minn din id-dispożizzjoni jirriżulta li r-rifjut ta' dħul huwa suġġett għal kundizzjonijiet formali partikolarment stretti, li huma b'mod partikolari intiżi li jippreżervaw id-drittijiet tad-difiża, hekk kif jirriżulta mill-Artikolu 13(3) tal-Kodiċi tal-Fruntieri ta' Schengen, li jipprovdi li l-persuni li kienu s-suġġett ta' deċiżjoni ta' rifjut ta' dħul għandhom id-dritt jippreżentaw rikors kontra din id-deċiżjoni.
- 85 Minn dan isegwi li l-Artikolu 13(3) tal-Kodiċi tal-Fruntieri ta' Schengen jipprekludi li, fl-assenza ta' deċiżjoni ta' rifjut ta' dħul adottata u kkomunikata skont l-Artikolu 13(2) ta' dan il-kodiċi, trasportatur bl-ajru jkun jista', sabiex jiġġustifika r-rifjut li jimbarka passiġġier, jinvoka kontra dan tal-aħħar kwalunkwe rifjut ta' dħul fit-territorju tal-Istat Membru ta' destinazzjoni, li mingħajrha tali passiġġier jiġi mcaħħad, b'mod partikolari, mill-possibbiltà li jeżerċita effettivament id-drittijiet tad-difiża tiegħu.
- 86 Fid-dawl tal-kunsiderazzjonijiet preċedenti, ir-risposta għat-tielet domanda għandha tkun li d-dritt tal-Unjoni, b'mod partikolari l-Artikolu 13 tal-Kodiċi tal-Fruntieri ta' Schengen, għandu jiġi interpretat fis-sens li jipprekludi li trasportatur bl-ajru jirrifjuta l-imbark lil ċittadin ta' pajjiż terz billi jinvoka rifjut tal-awtoritajiet tal-Istat Membru ta' destinazzjoni li jawtorizzaw lil dan tal-aħħar id-dħul fit-territorju tiegħu, mingħajr ma dan ir-rifjut ta' dħul kien is-suġġett ta' deċiżjoni bil-miktub u motivata, ikkomunikata minn qabel lill-imsemmi ċittadin.

Fuq ir-raba' domanda

- 87 Permezz tar-raba' domanda tagħha, il-qorti tar-rinviju tistaqsi, essenzjalment, jekk ir-Regolament Nru 261/2004, b'mod partikolari l-Artikolu 2(j) tiegħu, għandux jiġi interpretat fis-sens li, meta trasportatur bl-ajru jirrifjuta l-imbark lil passiġġier minhabba li dan ikun ippreżenta dokumenti tal-ivvjagġar inadegwati, tali rifjut iċaħħad lil dan il-passiġġier mill-protezzjoni prevista mill-imsemmi regolament u jekk hijiex il-qorti kompetenti li għandha tevalwa, billi tiegħu inkunsiderazzjoni ċ-ċirkustanzi tal-każ, in-natura raġonevolment iġġustifikata tal-imsemmi rifjut fid-dawl ta' din id-dispożizzjoni.
- 88 F'dan ir-rigward, għandu, qabel kollox, jifakkar li l-kamp ta' applikazzjoni tar-Regolament Nru 261/2004 huwa ddefinit fl-Artikolu 3 tiegħu, li l-paragrafu 2(a) tiegħu jipprevedi li l-imsemmi regolament japplika, b'mod partikolari, għall-passiġġieri li jkollhom riżervazzjoni kkonfermata għal

titjira li titlaq minn ajruport li jinsab fit-territorju ta' Stat Membru u li jipprezentaw ruhhom ghar-registrazzjoni hekk kif speċifikat u fil-hin indikat jew, fl-assenza ta' indikazzjoni ta' hin, mhux iktar tard minn hamsa u erbgħin minuta qabel il-hin tat-tluq ippubblikat.

- 89 Sussegwentement, għandu jiġi rrilevat li l-Artikolu 4 tar-Regolament Nru 261/2004, bit-titolu "Passiġġieri li ma tħallewx jitlegħu", jipprevedi, fil-paragrafu 3 tiegħu, li t-trasportatur bl-ajru li jirrifjuta l-imbark lil passiġġieri kontra r-rieda tagħhom għandu l-obbligu jikkumpensa lil dawn tal-aħħar skont l-Artikolu 7 ta' dan ir-regolament u joffrilhom assistenza skont l-Artikoli 8 u 9 tal-imsemmi regolament.
- 90 Fl-aħħar nett, ir-rifjut ta' imbark huwa ddefinit fl-Artikolu 2(j) tar-Regolament Nru 261/2004 bħala r-rifjut ta' trasport ta' passiġġieri fuq titjira, minkejja li huma jkunu pprezentaw ruhhom għall-imbark skont il-kundizzjonijiet stabbiliti fl-Artikolu 3(2) ta' dan ir-regolament, hlief jekk ikun raġonevolment iġġustifikat li l-imbark jiġi rrifjutat, b'mod partikolari għal raġunijiet ta' saħħa, ta' sigurezza jew ta' sigurtà, jew minhabba dokumenti tal-ivvjaġġar inadegwati.
- 91 Minn qari flimkien tad-dispożizzjonijiet kollha msemmija fil-punti 88 sa 90 ta' din is-sentenza jirriżulta li, meta passiġġier li jissodisfa l-kundizzjonijiet stabbiliti fl-Artikolu 3(2) tar-Regolament Nru 261/2004 ma jithallix jimbarka kontra r-rieda tiegħu, huwa għandu dritt għal kumpens kif ukoll għal assistenza min-naħa tat-trasportatur bl-ajru li jopera, sakemm dan ir-rifjut ma jkunx raġonevolment iġġustifikat, pereżempju minhabba n-natura inadegwata tad-dokumenti tal-ivvjaġġar tiegħu.
- 92 Il-formulazzjoni tal-espressjoni "hlief għal fejn hemm raġunijiet raġonevoli biex ma jithallewx jitlegħu", li tinsab fl-Artikolu 2(j) tar-Regolament Nru 261/2004, turi li l-leġislatur tal-Unjoni ma kellux l-intenzjoni jirriżerva lit-trasportatur bl-ajru s-setgħa li jevalwa u li jistabbilixxi huwa stess b'mod definittiv in-natura inadegwata tad-dokumenti tal-ivvjaġġar.
- 93 Din l-interpretazzjoni hija kkorroborata mill-għan tar-Regolament Nru 261/2004, stabbilit fil-premessa 1 tiegħu, li huwa li jiġi żgurat livell għoli ta' protezzjoni għall-passiġġieri, b'tali mod li d-drittijiet irrikonoxxuti lil dawn tal-aħħar għandhom jiġu interpretati b'mod wiesa' (ara, f'dan is-sens, is-sentenza tal-4 ta' Ottubru 2012, Rodríguez Cachafeiro u Martínez-Reboredo Varela-Villamor, C-321/11, EU:C:2012:609, punt 25).
- 94 Fil-fatt, peress li r-Regolament Nru 261/2004 huwa intiż, b'mod partikolari, li jirrimedja għad-diffikultajiet u għall-inkonvenjenzi serji li rifjut ta' imbark jikkawża lill-passiġġieri, ikun imur kontra l-imsemmi għan, li jimplika protezzjoni għolja għal dawn tal-aħħar, li t-trasportatur bl-ajru kkonċernat jingħata s-setgħa li jevalwa u li jiddeċiedi unilateralment u b'mod definittiv li, f'tali każ inkwistjoni, ir-rifjut huwa raġonevolment iġġustifikat u, konsegwentement, li l-passiġġieri inkwistjoni jiġu mcaħħda mill-protezzjoni li huma meqjusa li jibbenefikaw minnha bis-saħħa tal-imsemmi regolament.
- 95 Għaldaqstant, fil-każ ta' kontestazzjoni min-naħa tal-passiġġier li kien is-sugġett ta' rifjut ta' imbark, hija l-qorti kompetenti li għandha tevalwa, filwaqt li tiegħu inkunsiderazzjoni ċ-ċirkustanzi rilevanti tal-każ, in-natura eventwalment inadegwata tad-dokumenti tal-ivvjaġġar tiegħu u, b'mod definittiv, in-natura raġonevolment iġġustifikata ta' dan ir-rifjut.
- 96 F'dan il-każ, mid-deċiżjoni tar-rinvju jirriżulta li r-rikorrent fil-kawża prinċipali pprezenta, fil-mument tal-imbark, mhux biss ir-riżervazzjoni tat-titjira tiegħu, il-passaport tiegħu u l-permess ta' residenza temporanja Ċiprijott tiegħu li għadu validu, iżda wkoll it-tweġiba bil-miktub għall-applikazzjoni tiegħu għal viża mogħtija mill-Ministeru għall-Affarijiet Barranin Rumen li tikkonferma li huwa ma kellux bżonn, sabiex jidhol fit-territorju Rumen, tali viża, li fuqha huwa bbaża ruħu *in bona fide*. Mill-fajl li l-Qorti tal-Ġustizzja għandha jirriżulta wkoll li r-rifjut ta' imbark gie deċiż mingħajr ma t-trasportatur bl-ajru kellu deċiżjoni ta' rifjut ta' dħul fis-sens tal-Artikolu 13 tal-Kodiċi tal-Fruntieri ta' Schengen jew konferma li l-informazzjoni pprovduta mill-persunal tal-art ta' Blue Air f'Bukarest, li tindika li

r-rikorrent fil-kawża prinċipali ma jithalliex jidhol fit-territorju Rumen fil-każ ta' imbark, kienet toriġina minn awtorità kompetenti sabiex tagħti tali deċiżjoni jew sabiex ttipprovdi informazzjoni affidabbli f'dan ir-rigward. Ir-rifjut ta' imbark jidher ukoll li ġie deċiż mingħajr ma dawn l-elementi kollha ġew ivverifikati b'mod inkroċjat mal-informazzjoni li tinsab fid-databases rilevanti u li tista' tikkonferma li, skont id-Deċiżjoni Nru 565/2014, l-awtoritajiet Rumeni ma setgħux, fiċ-ċirkustanzi hekk kif jirriżultaw mill-fajl li l-Qorti tal-Ġustizzja għandha, jirrifjutaw id-dhul fit-territorju tagħhom lir-rikorrent fil-kawża prinċipali għar-raġuni biss li huwa ma kellux viża nazzjonali.

- 97 Issa, f'tali ċirkustanzi, li l-qorti tar-rinviju għandha tivverifika l-eżattezza tagħhom, ma jistax jitqies li r-rifjut ta' imbark inkwistjoni fil-kawża prinċipali seta' kien ta' natura raġonevolment iġġustifikata fis-sens tal-Artikolu 2(j) tar-Regolament Nru 261/2004, peress li, minn naħa, dan ir-rifjut jidher li huwa bbażat mhux fuq aġir imputabbli lill-passiġġier, iżda fuq komprensioni żbaljata tat-trasportatur bl-ajru fir-rigward tar-rekwiżiti relatati mad-dokumenti tal-ivvjaġġar meħtieġa għall-vjaġġ inkwistjoni, eventwalment sostnuta minn informazzjoni wkoll żbaljata minn naħa ta' awtorità mhux identifikata tal-Istat Membru ta' destinazzjoni, u, min-naħa l-oħra, jidher li dan l-iżball seta' raġonevolment ġie evitat.
- 98 Fid-dawl tal-kunsiderazzjonijiet preċedenti, ir-risposta għar-raba' domanda għandha tkun li r-Regolament Nru 261/2004, b'mod partikolari l-Artikolu 2(j) tiegħu, għandu jiġi interpretat fis-sens li, meta trasportatur bl-ajru jirrifjuta l-imbark lil passiġġier minhabba li dan ikun ippreżenta dokumenti tal-ivvjaġġar inadegwati, tali rifjut ma jcaħħadx, fih innifsu, lil dan il-passiġġier mill-protezzjoni prevista mill-imsemmi regolament. Fil-każ ta' kontestazzjoni min-naħa ta' dan il-passiġġier, hija, fil-fatt, il-qorti kompetenti li għandha tevalwa, billi tiegħu inkunsiderazzjoni ċ-ċirkustanzi tal-każ, in-natura raġonevolment iġġustifikata jew le tal-imsemmi rifjut fid-dawl ta' din id-dispożizzjoni.

Fuq il-ħames domanda

- 99 Permezz tal-ħames domanda tagħha, il-qorti tar-rinviju tistaqsi, essenzjalment, jekk ir-Regolament Nru 261/2004, b'mod partikolari l-Artikolu 15 tiegħu, għandux jiġi interpretat fis-sens li jipprekludi klawżola li tinsab fil-kundizzjonijiet generali, ippubblikati minn qabel, relatati mal-modalitajiet ta' funzjonament jew mal-provvisti ta' servizzi ta' trasportatur bl-ajru, li tillimita jew teskludi r-responsabbiltà ta' dan tal-aħħar fil-każ ta' rifjut ta' imbark ta' passiġġier minhabba n-natura allegatament inadegwata tad-dokumenti tal-ivvjaġġar tiegħu, u b'hekk iċcaħħad lill-imsemmi passiġġier mid-dritt eventwali tiegħu għal kumpens.
- 100 L-Artikolu 15, tar-Regolament Nru 261/2004, bit-titolu "Esklużjoni tar-rinunzja", jistabbilixxi, fil-paragrafu 1 tiegħu, li l-obbligi tat-trasportaturi bl-ajru fir-rigward tal-passiġġieri stabbiliti minn dan ir-regolament ma jistgħux jiġu limitati jew irrinunzjati, partikolarment permezz ta' deroga jew ta' klawżola restrittiva inkluża fil-kuntratt ta' trasport.
- 101 Min-naħa tiegħu l-Artikolu 15(2) tal-imsemmi regolament jippreċiża li, jekk madankollu tali deroga jew tali klawżola restrittiva tiġi applikata fir-rigward ta' passiġġier, jew jekk passiġġier ma jkunx debitament informat dwar id-drittijiet tiegħu u għaldaqstant jaċċetta kumpens inqas minn dak previst mill-istess regolament, dan il-passiġġier għandu d-dritt jibda l-proċeduri neċessarji quddiem il-qorti jew l-organi kompetenti sabiex jikseb kumpens addizzjonali.
- 102 F'dan ir-rigward, mingħajr ma huwa neċessarju li tiġi eżaminata l-kwistjoni dwar jekk il-kundizzjonijiet generali ta' trasportatur bl-ajru, bħal daww deskritti mill-qorti tar-rinviju fil-formulazzjoni tad-domanda tagħha, għandhomx jitqiesu bħala li jagħmlu parti mill-kuntratt ta' trasport, fis-sens tal-Artikolu 15(1) tar-Regolament Nru 261/2004, għandu jiġi rrilevat li, fid-dawl tal-użu, f'din id-dispożizzjoni, tal-avverbju "partikolarment" u fid-dawl tal-ghan ta' protezzjoni għolja tal-passiġġieri tal-ajru li fuqu huma bbażati l-imsemmija dispożizzjoni u r-Regolament Nru 261/2004 kollu kemm hu, għandhom jitqiesu bħala inammissibbli mhux biss id-derogi inklużi f'kuntratt ta' trasport, att ta' natura

sinallagmatika li l-passiġġier issottoskriva għalih, iżda a fortiori, dawk inklużi f'dokumenti oħra ta' natura unilaterali li joriġinaw mit-trasportatur u li huwa jkollu l-intenzjoni jinvoka fir-rigward tal-passiġġieri kkonċernati.

103 Fid-dawl tal-kunsiderazzjonijiet preċedenti, ir-risposta għall-hames domanda għandha tkun li r-Regolament Nru 261/2004, b'mod partikolari l-Artikolu 15 tiegħu, għandu jiġi interpretat fis-sens li jipprekludi klawżola applikabbli għall-passiġġieri, li tinsab fil-kundizzjonijiet ġenerali, ippubblikati minn qabel, relatati mal-modalitajiet ta' funzjonament jew mal-provvisti ta' servizzi ta' trasportatur bl-ajru, li tillimita jew teskludi r-responsabbiltà ta' dan tal-aħħar fil-każ ta' rifjut ta' imbark ta' passiġġier minhabba n-natura allegatament inadegwata tad-dokumenti tal-ivvjaġġar tiegħu, u b'hekk iċċaħhad lill-imsemmi passiġġier mid-dritt eventwali tiegħu għal kumpens.

Fuq l-ispejjeż

104 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġihallu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

- 1) L-Artikolu 3(1) tad-Deċiżjoni Nru 565/2014/UE tal-Parlament Ewropew u tal-Kunsill tal-15 ta' Mejju 2014 li tintroduci regim simplifikat għall-kontroll tal-persuni fuq il-fruntieri esterni li jkun ibbażat fuq ir-rikonoxximent unilaterali mill-Bulgarija, il-Kroazja, Ċipru u r-Rumanija ta' ċerti dokumenti bħala ekwivalenti għall-viżi nazzjonali tagħhom għat-tranzitu minn jew permanenzi intizi fit-territorji tagħhom li ma jaqbzux id-90 jum fi kwalunkwe perjodu ta' 180 jum u li tħassar id-Deċiżjonijiet Nru 895/2006/KE u Nru 582/2008/KE, għandu jiġi interpretat fis-sens li dan jipproduci effett dirett u johloq, għall-benefiċċju taċ-ċittadini ta' pajjiżi terzi, drittijiet li dawn jistgħu jinvokaw kontra l-Istat Membru ta' destinazzjoni, b'mod partikolari dak li viża ma tkunx meħtieġa għall-finijiet tad-dhul tagħhom fit-territorju ta' dan l-Istat Membru fil-każ fejn dawn iċ-ċittadini jkunu detenturi ta' viża ta' dhul jew ta' permess ta' residenza li jaqgħu taħt il-lista ta' dokumenti li jibbenefikaw minn rikonoxximent li l-imsemmi Stat Membru impenja ruħu li japplika b'mod konformi ma' din id-deċiżjoni.
- 2) Id-dritt tal-Unjoni għandu jiġi interpretat fis-sens li trasportatur bl-ajru li, huwa stess jew permezz tar-rappreżentanti u tal-mandatarji tiegħu fl-ajruport tal-Istat Membru ta' tluq, jirrifjuta l-imbark lil passiġġier billi jinvoka r-rifjut ta' dhul deċiż mill-awtoritajiet tal-Istat Membru ta' destinazzjoni ma jistax jitqies bħala li qiegħed jaġixxi bħala emanazzjoni tal-imsemmi Stat, b'mod li l-passiġġier leż ma għandux dritt jinvoka kontri id-Deċiżjoni Nru 565/2014 quddiem qorti tal-Istat Membru ta' tluq sabiex jikseb kumpens għall-ksur tad-dritt tiegħu li jidhol fit-territorju tal-Istat Membru ta' destinazzjoni mingħajr ma jkun fil-pussess ta' viża maħruġa minn dan tal-aħħar.
- 3) Id-dritt tal-Unjoni, b'mod partikolari l-Artikolu 13 tar-Regolament (KE) Nru 562/2006 tal-Parlament Ewropew u tal-Kunsill tal-15 ta' Marzu 2006 li jistabbilixxi Kodiċi Komunitarju dwar ir-regoli li jirregolaw il-moviment ta' persuni minn naha għal oħra tal-fruntiera (Kodiċi tal-Fruntieri ta' Schengen), kif emendat bir-Regolament (UE) Nru 610/2013 tal-Parlament Ewropew u tal-Kunsill tas-26 ta' Ġunju 2013, għandu jiġi interpretat fis-sens li jipprekludi li trasportatur bl-ajru jirrifjuta l-imbark lil ċittadin ta' pajjiż terzi billi jinvoka rifjut tal-awtoritajiet tal-Istat Membru ta' destinazzjoni li jawtorizzaw lil dan tal-aħħar id-dhul fit-territorju tiegħu, mingħajr ma dan ir-rifjut ta' dhul kien is-suġġett ta' deċiżjoni bil-miktub u motivata, ikkomunikata minn qabel lill-imsemmi ċittadin.

- 4) Ir-Regolament (KE) Nru 261/2004 tal-Parlament Ewropew u tal-Kunsill tal-11 ta' Frar 2004 li jistabbilixxi regoli komuni dwar il-kumpens u l-assistenza għal passiġġieri fil-każ li ma jithallewx jitolgħu u ta' kancellazzjoni jew dewmien twil ta' titjiriet, u li li jhassar ir-Regolament (KEE) Nru 295/91, b'mod partikolari l-Artikolu 2(j) tiegħu, għandu jiġi interpretat fis-sens li, meta trasportatur bl-ajru jirrifjuta l-imbark lil passiġġier minhabba li dan ikun ippreżenta dokumenti tal-ivvjaġġar inadegwati, tali rifjut ma jcaħħadx, fih innifsu, lil dan il-passiġġier mill-protezzjoni prevista mill-imsemmi regolament. Fil-każ ta' kontestazzjoni min-naħa ta' dan il-passiġġier, hija, fil-fatt, il-qorti kompetenti li għandha tevalwa, billi tiegħu inkunsiderazzjoni ċ-ċirkustanzi tal-każ, in-natura raġonevolment iġġustifikata jew le tal-imsemmi rifjut fid-dawl ta' din id-dispożizzjoni.
- 5) Ir-Regolament Nru 261/2004, b'mod partikolari l-Artikolu 15 tiegħu, għandu jiġi interpretat fis-sens li jipprekludi klawżola applikabbli għall-passiġġieri, li tinsab fil-kundizzjonijiet ġenerali, ippubblikati minn qabel, relatati mal-modalitajiet ta' funzjonament jew mal-provvisti ta' servizzi ta' trasportatur bl-ajru, li tillimita jew teskludi r-responsabbiltà ta' dan tal-aħhar fil-każ ta' rifjut ta' imbark ta' passiġġier minhabba n-natura allegatament inadegwata tad-dokumenti tal-ivvjaġġar tiegħu, u b'hekk iċcaħħad lill-imsemmi passiġġier mid-dritt eventwali tiegħu għal kumpens.

Firem